

IL-KAPPILLAN DUN SALV ZARB (1696-1783)

Dun Salvatore Zarb twieled il-Gharghur fit-13 ta' Jannar 1696. Missieru kien Klement Zarb u ommu Grazzja mwielda Sant.

Sa minn ċkunitu wera l-hajra li jsir saċerdot bhal huh Duminku u wara li temm l-istudju tieghu gie ordnat Saċerdot fl-1719. Hu beda jservi fil-paroċċa ma' huh u s-saċerdoti shabu ghal xi żmien sa ma l-isqof ta' dak iż-żmien Mons. G. Mancini hatru bhala Kappillan tal-Gharghur meta kellu biss 31 sena fl-1726 u baqa' f'dik il-kariga sa ma' miet.

Dun Salv kien ir-raba' Kappillan tar-rahal minn meta sar parroċċa fejn baqa' bhala ragħaj spiritwali ghal madwar sebgha u hamsin sena. Dan il-Kappillan ġab il-privileġġ ta' l-użu tar-rukkett u l-muzzetta hamra fuq is-suttana bhal ma kienu jużaw Kappillani ohra f'diversi parroċċi u b'hekk dan il-privileġġ baqa' wżat minn Kappillani ohra li ġew warajh.

Dun Salv hadem hafna fi żmienu biex iżejjen il-knisja ta' raħal twelidu. Kien hu li habrek kemm felah biex din il-knisja tiġi konsagrata sollenement u l-ewwel ma għamel kien l-artal maġġur ta' l-irħam biex ikun jista' jiġi konsagrat flimkien mal-knisja fuq it-tnax-il salib li hemm mal-pilastri prinċipali madwar il-knisja. Il-konsagrazzjoni saret mill-isqof fra Alferan De Bussam fis-sena 1736 u dan l-avveniment storiku huwa mfakkar f'dik l-iskrizzjoni li hemm mal-pilastru maġġur ta' taħt il-koppla quddiem il-pulptu fejn hemm l-ismijiet ta' l-Isqof li għamel il-konsagrazzjoni u dak tal-kappillan Zarb.

Fost opri ohra li wettaq fi żmienu dan il-kappillan insibu li saret il-Via Sagra. Pittura fuq it-tila bi gwarniċ indurat li tneħhiet meta saru il-kwadretti skolpiti fl-injam li naraw illum. Illum, dawn il-kwadri pittura jinsabu fil-kappella ta' San Gwann Battista.

Żmien Dun Salv inxtrat l-istatwa ta' San Bert minn Ruma maħduma minn Melchior Gafa' li waslet fir-raħal fl-1772. Kien dan il-kappillan li hadem biex saret il-qanpiena l-kbira, xogħol ta' l-aħwa Triganza tal-Belt fundaturi ta' żmien l-Ordni li din saret fl-1778. Fl-aħhar żmien ta' dan il-Kappillan sar l-arloġġ tal-faċċata tal-knisja li hallas għalih il-kjeriku Ġann Dumink Portelli.

Dun Salv miet ta' 88 sena fl-1783 wara hidma bla waqfien ta' xogħol kemm spirtwali u kemm materjali fil-parroċċa tagħna. Sarlu funeral solenni u wara gie midfun f'qabar fl-istess knisja li tant habb u hadem bla waqfien għall-glorja t'Alla, ta' San Bert u ta' l-erwieh f'dati f'idejh. Il-qabar tieghu gie mghotti b'lapida ta' l-irħam abjad sgrafjata b'simboli u skrizzjoni li tfakkar lilu u lil huh Dun Dumink. Illum din il-lapida tinsab konservata fis-sagrastija flimkien ma' ohrajn li kienu fil-knisja u ġew trasportati fejn jinsabu meta sar il-paviment ta' l-irħam ta' l-istess knisja.

Dun Salv Zarb kien l-uniku Kappillan mir-raħal u l-aktar wiehed li dam imexxi din il-parroċċa fost l-ohrajn kollha li kien hawn fir-raħal tal-Gharghur.

LINO WETTINGER